



Ġabra tal-ġurisprudenza

KONKLUŻJONIJIET TAL-AVUKAT ĠENERALI
SZPUNAR
ippreżentati fit-2 ta' Frar 2016¹

Kawża C-421/14

Banco Primus SA
vs
Jesús Gutiérrez García

[talba għal deċiżjoni preliminari mressqa mill-Juzgado de Primera Instancia n° 2 de Santander (qorti tal-ewwel istanza Nru 2 ta' Santander, Spanja)]

“Klawżoli ingusti fil-kuntratti konklużi mal-konsumaturi — Direttiva 93/13/KEE — Kuntratt ta' self ipotekarju — Dispożizzjoni nazzjonali tranżitorja li tipprovdi terminu ta' dekadenza għall-preżentazzjoni ta' oppożizzjoni għall-eżekuzzjoni bbażata fuq in-natura ingusta ta' klawżola — Principju ta' effettività — Klawżola ta' skadenza antiċipata — Klawżola dwar il-kalkolu tal-interessi ordinarji — Obbligi tal-qorti nazzjonali”

I – Introduzzjoni

1. F'din il-kawża, il-Qorti tal-Ġustizzja għandha mill-ġdid quddiemha domanda preliminari li tirrigwarda l-interpretazzjoni tad-Direttiva 93/13/KEE² fil-kuntest ta' kuntratt ta' self ipotekarju.
2. F'kawża li tirrigwarda oppożizzjoni straordinarja għall-proċedura ta' sekwestru ta' immobbli ipotekat (iktar 'il quddiem il-“proċedura ta' sekwestru ipotekarju”) li permezz tagħha d-debitur iqajjem in-natura ingusta ta' klawżola kuntrattwali, id-domandi preliminari magħmula lill-Qorti tal-Ġustizzja mill-Juzgado de Primera Instancia n° 2 de Santander (qorti tal-ewwel istanza Nru 2 ta' Santander) jirrigwardaw il-kriterji ta' evalwazzjoni tan-natura ingusta ta' ċerti klawżoli u l-portata tal-obbligi tal-qorti nazzjonali fil-kuntest ta' din l-evalwazzjoni. Għalhekk il-Qorti tal-Ġustizzja għandha quddiemha problema li taqa' taht ġurisprudenza diġà żviluppata hafna iżda f'konfigurazzjoni unika peress li l-oppożizzjoni inkwistjoni toffri lill-qorti tar-rinviju l-okkażjoni li tistharreg *ex officio* l-klawżoli kuntrattwali l-oħra li ma humiex is-suġġett tal-oppożizzjoni.
3. F'dan il-kuntest, il-Qorti tal-Ġustizzja hija mitluba, b'mod partikolari, tistabilixxi jekk il-protezzjoni li l-Artikoli 6 u 7 tad-Direttiva 93/13 jiżguraw timplikax li l-eżistenza ta' sħarriġ fil-bidu *ex officio* li jirrigwarda klawżola kuntrattwali waħda jew iktar tillimita l-obbligu tal-qorti nazzjonali li teżamina *ex officio* n-natura ingusta tal-klawżoli l-oħra tal-kuntratt fi stadju sussegwenti tal-proċedura.

¹ — Lingwa originali: il-Franċiż.

² — Direttiva tal-Kunsill, tal-5 ta' April 1993, dwar klawżoli ingusti f'kuntratti mal-konsumatur (ĠU Edizzjoni Speċjali bil-Malti, Kapitolu 15, Vol. 2, p. 288).

II – Il-kuntest ġuridiku

A – *Id-dritt tal-Unjoni*

4. Id-dsatax-il premessa tad-Direttiva 93/13 tistabbilixxi:

“Billi, għall-finijiet ta’ din id-Direttiva, m’għandhiex issir stima [evalwazzjoni] ta’ karattru ingust ta’ klawżoli li jiddeskrivu l-kwistjoni prinċipali tas-sugġett tal-kuntratt u lanqas il-proporzjon bejn kwalità/il-prezz tal-merkanzija jew is-servizzi pprovduti; billi l-kwistjoni prinċipali tas-sugġett tal-kuntratt u l-proporzjon bejn kwalità/prezz jistgħu madankollu jiġu kkunsidrati meta tkun qiegħda ssir l-istima dwar jekk klawżoli oħra jkunux ġusti; [...]”

5. L-Artikolu 4 ta’ din id-direttiva jipprevedi:

“1. Mingħajr preġudizzju għall-Artikolu 7, il-karattru ingust ta’ klawżola kuntrattwali għandu jiġi stmat, billi titqies in-natura tal-merkanzija jew servizzi li għalihom ikun kien konkluż il-kuntratt u ssir referenza, filwaqt li jiġi konkluż il-kuntratt, għaċ-ċirkostanzi kollha preżenti waqt il-konklużjoni tal-kuntratt u għall-klawżoli l-oħra kollha tal-kuntratt jew ta’ kuntratt ieħor li jiddependi fuqu.

2. L-istima tan-natura ingusta tal-klawżoli la għandha tirrelata mad-definizzjoni tal-kwistjoni prinċipali tas-sugġett tal-kuntratt u lanqas mas-suffiċjenza tal-prezz u r-remunerazzjoni, fuq naħa waħda, kontra s-servizzi jew il-merkanzija pprovduti bi tpartit, fuq in-naħa l-oħra, safejn dawn il-klawżoli jkunu f’lingwaġġ sempliċi u ċar.”

6. L-Artikolu 6(1) tal-imsemmija direttiva jipprevedi:

“L-Istati Membri għandhom jistabbilixxu li klawżoli ingusti użati f’kuntratt konkluż ma konsumatur minn bejjiegh jew fornitur għandhom, kif previst fil-liġi nazzjonali tagħhom, ma jkunux jorbot lill-konsumatur u li l-kuntratt għandu jkompli jorbot lill-partijiet fuq dawn il-klawżoli jekk dan ikun kapaci jkompli jeżisti mingħajr il-klawżoli ingusti.”

7. Skont l-Artikolu 7(1) ta’ din l-istess direttiva:

“L-Istati Membri għandhom jiżguraw li, fl-interessi tal-konsumaturi u l-kompetituri, jeżistu mezzi adegwati u effettivi biex jipprevjenu li jibqgħu jintużaw klawżoli ingusti f’kuntratti konklużi mal-konsumaturi mill-bejjiegha jew fornituri.”

B – *Id-dritt Spanjol*

8. Il-Liġi 1/2013, dwar miżuri intiżi sabiex isaħħu l-protezzjoni tad-debituri ipotekarji u dwar ir-ristrutturazzjoni tad-dejn u dwar il-kirjiet ta’ akkomodazzjoni soċjali (Ley 1/2013 de medidas para reforzar la protección a los deudores hipotecarios, reestructuración de deuda y alquiler social), tal-14 ta’ Mejju 2013³, emendat il-kodiċi ta’ proċedura ċivili (Ley de enjuiciamiento civil, iktar ‘il quddiem, il-“kodiċi ta’ proċedura ċivili”), tas-7 ta’ Jannar 2000⁴.

3 — BOE Nru 116, tal-15 ta’ Mejju 2013, p. 36373.

4 — BOE Nru 7, tat-8 ta’ Jannar 2000, p. 575.

9. Il-proċedura ta' sekwestru ipotekarju hija rregolata mill-Artikoli 681 sa 698 tal-Kodiċi ta' Proċedura Ċivili. L-Artikolu 695 tal-Kodiċi ta' Proċedura Ċivili, anki fil-verżjoni li tirriżulta mil-Liġi 1/2013, huwa fformulat kif ġej:

“1. Fil-proċeduri msemmija f'dan il-kapitolu, l-oppożizzjoni tal-intimat għall-eżekuzzjoni għandha tintlaqa' biss meta tkun ibbażata fuq il-motivi li ġejjin:

[...]

(4) in-natura ingusta ta' klawżola kuntrattwali li tikkostitwixxi l-bażi tal-eżekuzzjoni jew li ppermettiet li jiġi stabbilit l-ammont dovut.

[...]

4. Id-deċiżjoni li tordna li ma hemmx lok għall-eżekuzzjoni jew in-nuqqas ta' applikazzjoni ta' klawżola ingusta tista' tkun suġġetta għal appell.

Flief f'dawn il-każijiet, id-deċiżjonijiet dwar l-oppożizzjoni msemmija f'dan l-artikolu ma jistgħux jiġu appellati u l-effetti tagħhom huma esklużivament limitati għall-proċedura ta' eżekuzzjoni li fil-kuntest tagħha ngħataw.”

10. Skont l-Artikolu 556(1) tal-kodiċi ta' proċedura ċivili, l-oppożizzjoni skont l-Artikolu 695 tal-kodiċi ta' proċedura ċivili, anki fil-verżjoni tiegħu li tohroġ mil-Liġi 1/2003, għandha tkun ipprezentata f'terminu ta' għaxart ijiem min-notifika tal-att li jordna l-eżekuzzjoni. Dan it-terminu huwa applikabbli għas-sekwestri ipotekarji minhabba li hemm riferiment għal dan it-terminu fl-Artikolu 557 tal-kodiċi ta' proċedura ċivili, emendat ukoll bil-Liġi 1/2003, dwar il-proċedura ta' oppożizzjoni għall-eżekuzzjoni fuq il-bażi ta' titoli mhux ġudizzjarji jew arbitrali (li jinkludi b'mod partikolari l-atti awtentiċi fi kwistjonijiet ta' self ipotekarju li jservu bħala bażi għas-sekwestri ipotekarji).

11. Skont l-Artikolu 693(2) tal-kodiċi ta' proċedura ċivili, kif redatt fil-Liġi 1/2003, dwar l-iskadenza anticipata tad-djun li jithallsu b'pagamenti mensili:

“2. Jekk il-kuntratt jipprovdi li f'każ ta' nuqqas ta' pagament tal-inqas ta' tliet pagamenti mensili jew fin-nuqqas ta' numru ta' pagamenti b'tali mod li jimplika li d-debitur naqas mill-obbligu tiegħu għall-perijodu ta' mhux inqas minn tliet xhur, u jekk dan il-ftehim joħroġ mill-att li jikkostitwixxi d-dejn, il-kreditur jista' jitlob id-dejn kollu dovut bħala kapital u interessi.”

12. L-ewwel dispożizzjoni tranżitorja tal-Liġi 1/2013 tistabbilixxi:

“Din il-liġi tapplika għall-proċeduri ġudizzjarji jew extra ġudizzjarji ta' sekwestru ipotekarju pendenti fid-data tad-dħul fis-seħħ tal-liġi, fejn l-iżgumbrament ma jkunx ġie eżegwit.”

13. Ir-raba' dispożizzjoni tranżitorja tal-Liġi 1/2013 (iktar 'il quddiem ir-“raba' dispożizzjoni tranżitorja”) tirrigwarda l-proċeduri ta' eżekuzzjoni miftuħa qabel id-dħul fis-seħħ tal-Liġi 1/2013 u li għadhom pendenti. Din id-dispożizzjoni hija fformulata kif ġej:

“1. L-emendi tal-kodiċi ta' proċedura ċivili introdotti b'din il-liġi japplikaw għall-proċeduri ta' eżekuzzjoni miftuħa fid-data tad-dħul fis-seħħ tagħha, biss fir-rigward ta' miżuri ta' eżekuzzjoni li għad iridu jittieħdu.

2. Fi kwalunkwe każ, fil-proċeduri ta' eżekuzzjoni li kienu pendenti fid-data tad-dħul fis-seħħ ta' din il-liġi li fihom it-terminu ta' oppożizzjoni ta' għaxart'jiem previst fl-Artikolu 556(1) tal-kodiċi ta' proċedura ċivili jkun skada, l-intimati għandhom terminu ta' dekadenza ta' xahar biex iressqu

oppożizzjoni kontra l-eżekuzzjoni b'mod incidentali u straordinarju fuq il-baži tal-motivi ta' oppożizzjoni l-ġodda previsti fil-punt 7 tal-Artikolu 557(1) u l-punt 4 tal-Artikolu 695(1) tal-kodiċi ta' proċedura ċivili.

It-terminu ta' dekadenza ta' xahar huwa kkalkolat mill-jum ta' wara dak tad-dhul fis-seħħ ta' din il-liġi, u t-tressiq tal-oppożizzjoni b'mod incidentali mill-partijiet għandu l-effett li jissospendi l-proċedura sakemm tittiehed deċiżjoni dwar l-oppożizzjoni, konformement mal-Artikoli 558 *et seq* u 695 tal-kodiċi ta' proċedura ċivili.

Din id-dispożizzjoni tranżitorja tapplika għal kull proċedura ta' eżekuzzjoni li ma tkunx wasslet għat-teħid tal-pussess tal-proprjetà immobbli mix-xerrej konformement mal-Artikolu 675 tal-kodiċi ta' proċedura ċivili.

3. Bl-istess mod, fil-proċeduri ta' eżekuzzjoni pendenti li fihom, fid-data tad-dhul fis-seħħ ta' din il-liġi, it-termini ta' oppożizzjoni ta' għaxart ijiem previst fl-Artikolu 556(1) tal-kodiċi ta' proċedura ċivili jkun diġà beda jiddekorri, l-intimati għandhom l-istess terminu ta' dekadenza ta' xahar previst fil-paragrafu preċedenti biex iressqu oppożizzjoni kontra l-eżekuzzjoni fuq il-baži ta' wiehed mill-motivi ta' oppożizzjoni previsti fl-Artikoli 557 u 695 tal-Kodiċi ta' Proċedura Ċivili.
4. Il-pubblikazzjoni ta' din id-dispożizzjoni tgħodd bħala komunikazzjoni kompluta u valida għall-finijiet tan-notifika u tal-kalkolu tat-termini previsti fil-paragrafi 2 u 3 ta' dan l-artikolu, peress li fl-ebda każ ma hija neċessarja l-adozzjoni ta' deċiżjoni espressa għal dan l-iskop.

[...]"

14. Barra minn hekk, l-Artikolu 136 tal-kodiċi tal-proċedura ċivili jipprevedi:

“Kull parti li thalli jiskadi t-terminu li fih għandu jsir l-att proċedurali tkun sugġetta għall-preskrizzjoni. Ir-Registatur jirreġistra l-iskadenza tat-terminu, jordna l-miżuri li għandhom jiġi adottati jew javża lill-qorti sabiex tagħti d-deċiżjoni li għandha tagħti.”

15. L-Artikolu 207 tal-kodiċi ta' proċedura ċivili jipprevedi:

“[...]

3. Id-deċiżjonijiet definittivi jsiru *res judicata* u l-qorti li kellha quddiemha l-proċedura li fiha dawn ġew adottati għandha fi kwalunkwe każ tikkonfermahom.

4. Fl-iskadenza tat-termini tal-appell, kull deċiżjoni li ma hijiex ikkontestata ssir definittiva u jkollha l-awtorità ta' *res judicata*, u l-qorti li kellha quddiemha l-proċedura li fiha din tkun giet adottata għandha fi kwalunkwe każ tikkonfermaha.”

16. L-Artikolu 222(1) tal-kodiċi ta' proċedura ċivili jipprevedi li “[s]-sahħa ta' *res judicata* mogħtija lis-sentenzi definittivi, kemm jekk jilqgħu kif ukoll jekk jiċhdu t-talba, teskludi, skont il-liġi, kull proċedura sussegwenti li l-għan tagħha jkun identiku għal dak tal-proċedura li fiha jkun nġhataw”.

III – Il-fatti tal-kawża prinċipali, id-domandi preliminari u l-proċedura quddiem il-Qorti tal-Ġustizzja

17. Fit-12 ta' Ġunju 2008, Banco Primus SA (iktar 'il quddiem “Banco Primus” ta lil J. Gutiérrez García self marbut ma' garanzija ipotekarja fuq l-akkomodazzjoni tiegħu. Dan is-self kien mogħti għal żmien ta' 47 sena, u l-ħlas lura kellu jsir fuq 564 pagament mensili.

18. Fit-23 ta' Marzu 2010, minhabba nuqqas min-naħa tal-konvenut fil-kawża prinċipali li jwettaq l-obbligu tiegħu li jhallas seba' pagamenti mensili konsekuttivi tal-ħlas lura ta' dan is-self, l-istabbiliment bankarju talab, skont il-klawżola tal-iskadenza antiċipata li tinsab fil-kuntratt ta' self, il-ħlas tal-ammont prinċipali kollu flimkien mal-interessi ordinarji u moratorji u ta' spejjeż diversi kif ukoll il-bejgħ bis-subbasta tal-immobbli ipotekat.

19. Fil-11 ta' Jannar 2011, sar l-imsemmi bejgħ bis-subbasta iżda ma kien hemm l-ebda offerent. Konsegwentement, il-qorti tar-rinviju, permezz ta' deċiżjoni eżekuttiva tal-21 ta' Marzu 2011, tat l-immobbli lil Banco Primus għas-somma ta' EUR 78482.34, li tirrappreżenta 50% tal-valur ta' stima tiegħu. Fis-6 ta' April 2011, Banco Primus talab li jingħata bidu għat-tgawdija ta' dan l-immobbli, li kien ġie pospost minhabba tliet kwistjonijiet suċċessivi, li l-aħħar waħda minnhom ingħalqet b'deċiżjoni tat-8 ta' April 2014 u b'hekk intemmet il-proċedura inkidentalment ta' sospensjoni tal-iżgumbrament.

20. Fil-11 ta' Ġunju 2014, J. Gutiérrez García ppreżenta, skont l-Artikolu 695 tal-kodiċi ta' proċedura ċivili, oppożizzjoni straordinarja għall-proċedura ta' sekwestru ipotekarju, minhabba n-natura ingusta tal-klawżola tal-kuntratt ta' self dwar l-interessi moratorji. Madankollu, din diġà kienet is-sugġett ta' stharrig *ex officio* li permezz tiegħu dawn l-interessi kienu, permezz ta' digriet tat-12 ta' Ġunju 2013, tnaqqsu għal żero⁵.

21. Permezz ta' deċiżjoni tas-16 ta' Ġunju 2014, il-qorti tar-rinviju ddikjarat l-oppożizzjoni bħala ppreżentata u ssospendiet il-proċedura ta' sekwestru ipotekarju, u informat lill-Qorti tal-Ġustizzja permezz ta' ittra tad-29 ta' Settembru 2014.

22. Fil-kuntest tal-eżami tal-oppożizzjoni, din il-qorti rrilevat li jistgħu jitqiesu li huma ingusti, fis-sens tad-Direttiva 93/13, uħud mill-klawżoli tal-kuntratt ta' self minbarra dik relatata mal-interessi moratorji, jiġifieri, minn naħa waħda, il-klawżola relatata mal-iskadenza antiċipata, li permezz tagħha Banco Primus seta' jeżiġi l-ħlas lura immedjat tal-kapital, tal-interessi u ta' diversi spejjeż fosthom f'każ ta' nuqqas ta' ħlas fid-data miftiehma tal-ammont kollu dovut bħala ammont prinċipali, interessi jew antiċipi, u min-naħa l-oħra, il-klawżola relatata mal-interessi ordinarji, li tipprevedi l-kalkolu tagħhom fuq il-bażi ta' formola li taqsam il-kapital li għadu dovut u l-interessi dovuti bin-numru ta' granet li fiha sena kummerċjali, jiġifieri b'360 ġurnata.

23. Madankollu, l-oppożizzjoni kienet ġiet ippreżentata biss madwar sena wara l-iskadenza tat-terminu ta' dekadenza stabbilit fir-raba' dispożizzjoni tranżitorja. B'hekk, din id-dispożizzjoni ostakolat, f'dan il-każ, l-eżami mill-qorti tar-rinviju ta' uħud mill-klawżoli tal-kuntratt ta' self li setgħu jitqiesu li huma ingusti fis-sens tad-Direttiva 93/13. Il-qorti tar-rinviju qajmet madankollu dubji dwar il-kompatibbiltà tal-imsemmija dispożizzjoni mad-Direttiva 93/13. Hija tfittex ukoll li tikseb kjarifika dwar il-kriterji ta' evalwazzjoni tan-natura ingusta ta' uħud mill-klawżoli u tal-obbligi imposti fuq il-qorti nazzjonali meta tikkonstata l-eżistenza ta' klawżola ingusta.

24. Huwa f'dawn iċ-ċirkustanzi li l-Juzgado de Primera Instancia n° 2 de Santander (qorti tal-ewwel istanza Nru 2 ta' Santander), permezz ta' deċiżjoni tal-10 ta' Settembru 2014 ippreżentata fir-Reġistru tal-Qorti tal-Ġustizzja dakinhar stess, iddeċidiet li żżomm is-sospensjoni tal-proċedura u tressaq lill-Qorti tal-Ġustizzja d-domandi preliminari segwenti:

“1) a) Id-Dispożizzjonijiet Tranżitorja 4 tal-Liġi Nru 1/2013 għandha tiġi interpretata fis-sens li ma tistax tostakola l-protezzjoni tal-konsumatur?

5 — Ir-revizjoni tal-kalkolu tal-interessi seħhet wara d-dhul fis-seħh tal-Liġi 1/2013.

- b) Id-Direttiva [93/13], b'mod partikolari l-Artikoli 6(1) u 7(1) tagħha, li għandhom l-għan li jipproteġu lill-konsumaturi inkonformità mal-prinċipji ta' ekwivalenza u ta' effettività, tippermetti lill-konsumatur jinvoka l-preżenza ta' klawżoli ingusti wara t-terminu previst mid-dritt nazzjonali għal dan il-għan, b'tali mod li l-qorti nazzjonali hija obbligata teżaminahom?
- c) Id-Direttiva [93/13], b'mod partikolari l-Artikoli 6(1) u 7(1) tagħha, li għandhom l-għan li jipproteġu lill-konsumaturi inkonformità mal-prinċipji ta' ekwivalenza u ta' effettività, tobligha lill-qorti nazzjonali sabiex teżamina *ex officio* jekk klawżola kuntrattwali hijiex ingusta jew le u sabiex tislet, mill-konstatazzjonijiet tagħha, il-konsegwenzi meħtieġa, u dan anki meta precedentement tkun iddeċidiet b'mod kuntrarju jew tkun ċaħdet tali evalwazzjoni permezz ta' deċiżjoni definittiva meħuda inkonformità mad-dispożizzjonijiet tad-dritt proċedurali nazzjonali?
- 2) Skont liema kriterji r-relazzjoni bejn il-kwalità u l-prezz tista' tinfluwenza l-istharriġ tan-natura ingusta ta' kundizzjonijiet aċċessorji tal-kuntratt? Meta jitwettaq dan l-istharriġ indirett, għandhom jittieħdu inkunsiderazzjoni l-limiti legali fir-rigward tal-prezz imposti mil-leġislazzjoni nazzjonali? Jista' jkun il-każ li klawżola kuntrattwali li tkun valida b'mod astratt ma tibqax valida minhabba li tistipula prezz kunsiderevolment oġġla minn dak tas-suq?
- 3) Għall-finijiet tal-Artikolu 4 tad-Direttiva [93/13], jistgħu jittieħdu inkunsiderazzjoni ċirkustanzi li jseħħu wara l-konklużjoni tal-kuntratt jekk dan jirriżulta minn eżami tad-dispożizzjonijiet nazzjonali?
- 4) a) L-Artikolu 693(2) tal-[kodiċi tal-proċedura ċivili], emendat bil-Liġi Nru 1/2013, għandu jiġi interpretat fis-sens li ma jistax jostakola l-protezzjoni tal-interess tal-konsumatur?
- b) Id-Direttiva [93/13], b'mod partikolari l-Artikoli 6(1) u 7(1) tagħha, li għandhom l-għan li jipproteġu lill-konsumaturi inkonformità mal-prinċipji ta' ekwivalenza u ta' effettività, tobligha lill-qorti nazzjonali li tkun ikkonstatat il-preżenza ta' klawżola ingusta dwar l-iskadenza antiċipata sabiex tiddikjara din il-klawżola nulla u sabiex tislet il-konsegwenzi meħtieġa, u dan anki meta l-bejjieġh jew il-fornitur ikun osserva t-terminu minimu previst mil-leġislazzjoni nazzjonali?"

25. Il-qorti tar-rinviju talbet lill-Qorti tal-Ġustizzja tissugġetta l-kawża għall-proċedura mħaffa, skont l-Artikolu 105(1) tar-Regoli tal-Proċedura tal-Qorti tal-Ġustizzja. Din it-talba giet miċhuda permezz ta' digriet tal-11 ta' Novembru 2014, għar-raġuni, b'mod partikolari, li kif hija informat lill-Qorti tal-Ġustizzja permezz tal-ittra tad-29 ta' Settembru 2014, din il-qorti ssuspendiet il-proċedura ta' eżekuzzjoni permezz tad-deċiżjoni tas-16 ta' Ġunju 2014, b'tali mod li J. Gutiérrez García ma kellux riskju imminenti li jitlef l-akkomodazzjoni tiegħu.

26. Ġew ipprezentati osservazzjonijiet bil-miktub minn Banco Primus, mill-Gvern Spanjol kif ukoll mill-Kummissjoni Ewropea.

27. Il-Gvern Spanjol kif ukoll il-Kummissjoni pprezentaw is-sottomissjonijiet orali matul is-seduta li nżammet fl-24 ta' Settembru 2015.

IV – Analizi

A – Dwar l-ammissibbiltà tat-talba għal deċiżjoni preliminari

28. Fl-osservazzjonijiet bil-miktub tiegħu, il-Gvern Spanjol jikkontesta l-ammissibbiltà tad-domandi magħmula minhabba li r-risposti tal-Qorti tal-Ġustizzja ma humiex ser ikunu utili għall-qorti tar-rinviju biex tiddeċiedi l-kawża li għandha quddiemha. Fil-fatt, din il-qorti ma baqgħetx kompetenti ladarba hija għalqet il-proċedura ta' eżekuzzjoni billi ordnat l-iżgumbrament tad-debitur u tal-okkupanti permezz ta' digriet li issa sar *res judicata* tat-8 ta' April 2014.

29. Banco Primus ma jqajjimx espressament l-inammissibbiltà tat-talba għal deċiżjoni preliminari, iżda jinvoka argumenti simili.

30. Jiena ma naħsibx li d-domandi magħmula mill-qorti tar-rinviju jistgħu jiġu ddikjarati inammissibbli. Fil-fatt, id-deskrizzjoni tal-leġiżlazzjoni nazzjonali mill-qorti tar-rinviju tippermetti li jinftiehem b'mod ċar li l-proċedura ta' sekwestru ipotekarju inkwistjoni ma hijiex magħluqa. Ir-raba' dispożizzjoni tranżitorja tipprovdi li din il-liġi tapplika "għal kull proċedura ta' eżekuzzjoni li ma tkunx wasslet għat-tehid tal-pussess tal-proprjetà immobbli mix-xerrej". Il-proċedura ta' eżekuzzjoni ma tkunx magħluqa ladarba d-dhul fit-tgawdija tal-immobbli jkun għadu ma seħħ, kif il-Gvern Spanjol stess ikkonferma fl-osservazzjonijiet bil-miktub tiegħu⁶.

31. Barra minn hekk, ir-raba' dispożizzjoni tranżitorja tippermetti preċiżament li terġa' tiġi kkontestata d-deċiżjoni ta' eżekuzzjoni definittiva minhabba l-iskadenza tat-terminu ordinarju għall-oppożizzjoni qabel id-dhul fis-seħħ ta' din il-liġi.

32. Konsegwentement, il-preżunzjoni ta' rilevanza li minnha jibbenefikaw it-talbiet għal deċiżjoni preliminari ma hijiex ikkonfutata bl-oġġezzjonijiet magħmula mill-Gvern Spanjol u Banco Primus⁷ u għalhekk id-domandi preliminari huma kollha ammissibbli.

B – Fuq il-mertu

1. Fuq l-ewwel domanda

a) Fuq l-ewwel domanda, punti (a) u (b)

33. Permezz tal-punti (a) u (b) tal-ewwel domanda tagħha, il-qorti tar-rinviju tistaqsi, essenzjalment, jekk fir-rigward tal-prinċipji ta' ekwivalenza u ta' effettività, l-Artikoli 6 u 7 tad-Direttiva 93/13 jipprekludux dispożizzjoni nazzjonali tranżitorja, bħal dik inkwistjoni fil-kawża prinċipali, li tissugġetta lill-konsumaturi għal terminu ta' dekadenza ta' xahar, li jibda mill-jum ta' wara dak tal-pubblikazzjoni tal-liġi li tinkludi din id-dispożizzjoni, sabiex iressqu oppożizzjoni bbażata fuq in-natura allegatament ingusta ta' klawżoli kuntrattwali fil-kuntest ta' proċedura ta' sekwestru ipotekarju pendenti.

6 — Mill-kuntest ġuridiku pprezentat mill-qorti tar-rinviju jirriżulta li r-raba' dispożizzjoni tranżitorja tirrigwarda l-proċeduri ta' eżekuzzjoni miġtuha qabel id-dhul fis-seħħ tal-Liġi 1/2013 u li għadhom ma nġhalqux.

7 — Ara, b'mod partikolari, is-sentenza Aziz (C-415/11, EU:C:2013:164, punt 34).

34. Il-Qorti tal-Ġustizzja analizzat reċentement kwistjoni essenzjalment identika fil-kuntest tal-kawża BBVA⁸, li fiha jiena kkonkludejt, fit-13 ta' Mejju 2015⁹, favur l-illegalità tat-terminu ta' dekadenza stabbilit mil-Liġi 1/2013. Filwaqt li segwiet din il-pożizzjoni, il-Qorti tal-Ġustizzja, fis-sentenza tagħha BBVA (C-8/14, EU:C:2015:731), iddeċidiet li "l-Artikoli 6 u 7 tad-Direttiva [93/13] għandhom jiġu interpretati fis-sens li jipprekludu dispożizzjoni nazzjonali tranzitorja [...] li tissugġetta lill-konsumaturi, li fir-rigward tagħhom infetħet proċedura ta' sekwestru ipotekarju qabel id-data tad-dhul fis-seħħ tal-liġi li taħtha din id-dispożizzjoni taqa' u mhux magħluqa f'din id-data, għal terminu ta' dekadenza ta' xahar, li jibda mill-jum ta' wara dak tal-pubblikazzjoni ta' din il-liġi, sabiex titressaq oppożizzjoni għall-eżekuzzjoni obligatorja, ibbażata fuq in-natura allegatament ingusta ta' klawżoli kuntrattwali".

35. Peress li l-legalità ta' dan it-terminu diġà ġie kkontestat mill-Qorti tal-Ġustizzja, dawn il-konkluzjonijiet ser jirrigwardaw biss l-aspetti li għadhom ma humiex indirizzati fil-kuntest tal-kawża BBVA¹⁰. Għall-aspetti l-oħra, nirreferi għas-sentenza tal-Qorti tal-Ġustizzja kif ukoll għall-konkluzjonijiet tiegħi f'dik il-kawża.

b) Fuq l-ewwel domanda, punt (c)

i) Osservazzjonijiet preliminari

36. Qabel ma nipproċedi għall-analiżi ta' din id-domanda, jidherli li huwa utli li nfakkar li, wara li nġhatat is-sentenza Aziz¹¹, il-Liġi 1/2013 emendat l-artikoli tal-kodiċi ta' proċedura ċivili relatati, b'mod partikolari, mal-proċedura ta' sekwestru ta' beni ipotekati jew maqbuda sabiex tadatta l-proċedura ta' sekwestru ipotekarju għal din il-ġurisprudenza. B'mod iktar speċifiku, il-leġiżlatur Spanjol emenda l-kodiċi ta' proċedura ċivili, minn naħa waħda, billi ppermetta lill-qorti ta' eżekuzzjoni tevalwa *ex officio*, fi kwalunkwe mument tal-proċedura, in-natura ingusta ta' klawżoli kuntrattwali¹² u, min-naħa l-oħra, billi zied motiv ta' oppożizzjoni ġdid, ibbażat fuq in-natura ingusta ta' klawżola kuntrattwali li tikkostitwixxi l-bażi tal-eżekuzzjoni jew li tkun ippermettiet li jiġi stabbilit l-ammont dovut¹³.

37. Huwa f'dan il-kuntest li għandu jiġi eżaminat il-punt (c) tal-ewwel domanda magħmula mill-qorti tar-rinviju.

ii) Riformulazzjoni tal-ewwel domanda, punt (c)

38. Il-qorti tar-rinviju tistaqsi jekk essenzjalment, l-Artikoli 6 u 7 tad-Direttiva 93/13 jobbligawx lill-qorti nazzjonali tistharreġ *ex officio* l-eżistenza ta' klawżoli ingusti, u dan anki meta hija ma tkunx preċedentement għamlet dan l-eżerċizzju jew ikkonkludiet li ma kinux ingusti b'deċizzjoni li saret *res judicata* skont id-dritt nazzjonali.

8 — Sentenza BBVA (C-8/14, EU:C:2015:731).

9 — Ara l-konkluzjonijiet tiegħi fil-kawża BBVA (C-8/14, EU:C:2015:321). F'din il-kawża, jiena kkonkludejt li, "[f]ir-rigward tal-prinċipju ta' effettività, l-Artikoli 6 u 7 tad-Direttiva [93/13] jipprekludu dispożizzjoni nazzjonali tranzitorja [...] li tissugġetta lill-konsumaturi għal terminu ta' dekadenza ta' xahar li jibda jiddekorri mill-jum ta' wara dak tal-pubblikazzjoni tal-liġi li tinkludi din id-dispożizzjoni sabiex iressqu oppożizzjoni bbażata fuq in-natura ingusta ta' klawżoli kuntrattwali fil-kuntest ta' proċedura ta' sekwestru ipotekarju pendenti".

10 — Sentenza BBVA (C-8/14, EU:C:2015:731).

11 — C-415/11, EU:C:2013:164. Ara, f'dan ir-rigward, il-konkluzjonijiet tiegħi fil-kawża BBVA (EU:C:2015:321, punti 30 sa 33).

12 — Ara l-Artikolu 552(1) tal-kodiċi ta' proċedura ċivili. Dan l-artikolu huwa inkluz fost id-dispożizzjonijiet ġenerali applikabbli għal kull proċedura ta' eżekuzzjoni. Konsegwentement, l-istharrig *ex officio* tal-qorti jikkonċerna kemm il-proċeduri ta' eżekuzzjoni ordinarja kif ukoll il-proċeduri ta' sekwestru ipotekarju.

13 — Fir-rigward tal-proċedura ta' sekwestru ipotekarju, ara l-punt 4 tal-Artikolu 695(1) tal-kodiċi ta' proċedura ċivili. Għal dak li jirrigwarda l-proċedura ta' eżekuzzjoni ordinarja, ara l-punt 7 tal-Artikolu 557(1) tal-kodiċi ta' proċedura ċivili.

39. Fil-kuntest ta' din id-domanda, il-qorti tar-rinviju ssemmi żewġ possibbiltajiet, jiġifieri dik fejn il-qorti nazzjonali ma tkunx precedentement stharrġet klawżola u dik fejn hija tkun iddikjarat li din il-klawżola ma hijiex ingusta f'digriet nazzjonali li sar *res judicata*.

40. Nosserva madankollu, fuq il-bażi tal-proċess nazzjonali pprezentat fir-Registru tal-Qorti tal-Ġustizzja li, fit-test tad-deċiżjoni nazzjonali ċċitat mill-qorti tar-rinviju, jiġifieri d-digriet tat-12 ta' Ġunju 2013, din il-qorti kkonstatat biss *ex officio* n-natura ingusta tal-klawżola dwar l-interessi moratorji, mingħajr ma ddecidiet dwar il-klawżola l-oħra tal-kuntratt jew invokathom¹⁴. Konsegwentement, jiena nwarrab mill-analiżi tiegħi t-tieni possibbiltà li għaliha tirreferi d-domanda magħmula mill-qorti tar-rinviju ladarba din hija ta' natura manifestament ipotetika.

41. Għal din ir-raġuni, ma nistax naqbel mal-argument imressaq mill-Gvern Spanjol fl-osservazzjonijiet bil-miktub tiegħu, li jipprovdi li l-qorti tar-rinviju tippretendi l-eżami mill-ġdid tat-titolu ipotekarju li dwaru hija ddecidiet favur l-assenza ta' klawżola ingusta f'digriet li sar *res judicata*¹⁵.

42. Sabiex nirrispondi b'mod utili għal mistoqsijiet tal-qorti tar-rinviju u fl-ispirtu ta' kooperazzjoni li l-Qorti tal-Ġustizzja għandha tosserva fir-rigward tal-qorti nazzjonali, jiena nipproponi r-riformulazzjoni tad-domanda intiża sabiex tistabbilixxi jekk il-protezzjoni li l-Artikoli 6 u 7 tad-Direttiva 93/13 jiżguraw timplikax li l-eżistenza ta' stharrġ *ex officio* fil-bidu dwar klawżola kuntrattwali waħda jew iktar tillimita l-obbligu tal-qorti nazzjonali li teżamina *ex officio* n-natura ingusta tal-klawżola l-oħra tal-kuntratt fi stadju ulterjuri tal-proċedura.

43. Huwa fuq din il-kwistjoni li issa ser nieqaf jien, billi nfakkar, preliminarjament, il-ġurisprudenza rilevanti tal-Qorti tal-Ġustizzja.

iii) Tfakkir fil-qosor tal-ġurisprudenza rilevanti

44. L-ewwel nett, jidhirli li huwa importanti li nfakkar li s-sistema ta' protezzjoni implementata mid-Direttiva 93/13 hija bbażata fuq l-idea li l-konsumatur jinsab f'sitwazzjoni ta' inferjorità fil-konfront tal-bejgiegħ jew fornitur fir-rigward kemm tas-setgħa ta' negozjar kif ukoll tal-livell ta' informazzjoni¹⁶.

14 — Għandu jiġi nnotat li, kif jirriżulta mill-punt 36 ta' dawn il-Konklużjonijiet kif ukoll mill-punti 30 sa 33 tal-Konklużjonijiet tiegħi fil-Kawża BBVA (C-8/14, EU:C:2015:321), qabel id-dhul fis-sehh tal-Liġi 1/2013, il-qorti ta' eżekuzzjoni ma setgħetx tevalwa *ex officio* n-natura ingusta tal-klawżola ta' kuntratt ta' self. Peress li d-digriet nazzjonali ċċitat kien datat 12 ta' Ġunju 2013, jidher li kien preċiżament id-dhul fis-sehh tal-Liġi 1/2013, fil-15 ta' Mejju 2013, li ppermetta lill-imsemmija qorti twettaq *ex officio* l-istharrġ li kellu l-konsegwenza tat-tnaqqis tal-interessi moratorja għal żero. Ninnota wkoll li dan id-digriet jirreferi għas-sentenzi Aziz (C-415/11, EU:C:2013:164) u Jörös (C-397/11, EU:C:2013:340).

15 — B'mod iktar preċiż, il-Gvern Spanjol jinvoka l-awtorità ta' *res judicata* formali ta' dan id-digriet u jiċċita f'dan ir-rigward, l-Artikolu 207 tal-kodiċi ta' proċedura ċivili. Madankollu, għal dak li jirrigwarda l-awtorità ta' *res judicata* materjali, prevista fl-Artikolu 222 ta' dan il-Kodiċi, ninnota, b'mod partikolari, li parti mid-dottrina tiċhad l-eżistenza tal-awtorità ta' *res judicata* materjali ta' digriet li jtemm l-oppożizzjoni għall-eżekuzzjoni. Dan ir-rifjut huwa bbażat, minn naħa waħda, fuq l-Artikolu 561(1) tal-kodiċi ta' proċedura ċivili li, dwar l-oppożizzjoni għal raġunijiet fil-mertu, jipprovdi li "wara li tisma' l-partijiet dwar l-oppożizzjoni għall-eżekuzzjoni mhux bbażata fuq ksur tal-proċedura u wara s-seduta li għandha tinżamm eventwalment, il-qorti tadotta, permezz ta' digriet, *għall-finijiet ta' eżekuzzjoni* biss, waħda mid-deċiżjonijiet segwenti" (enfasi magħmula minni). Min-naħa l-oħra d-dottrina tikkunsidra li dan ir-rifjut tal-eżistenza tal-awtorità ta' *res judicata* materjali ta' digriet li jtemm l-oppożizzjoni għall-eżekuzzjoni hija bbażata fuq il-fatt li d-deċiżjonijiet definittivi ta' proċedura sommarja huma nieqsa mill-awtorità ta' *res judicata* materjali. Ara, f'dan ir-rigward, De la Oliva Santos, A., *Objeto del proceso y cosa juzgada en el proceso civil*, Thomson-Civitas, 2005, p. 119 sa 124.

16 — Ara, b'mod partikolari, is-sentenzi Océano Grupo Editorial u Salvat Editores (C-240/98 sa C-244/98, EU:C:2000:346, punt 25); Aziz (C-415/11, EU:C:2013:164, punt 44); id-digriet Banco Popular Español u Banco de Valencia (C-537/12 u C 116/13, EU:C:2013:759, punt 39), kif ukoll is-sentenza Sánchez Morcillo u Abril García (C-169/14, EU:C:2014:2099, punt 22).

45. Il-Qorti tal-Ġustizzja ddikjarat b'mod konsistenti li, fir-rigward ta' din is-sitwazzjoni ta' inferjorità, l-Artikolu 6(1) tad-Direttiva 93/13 jipprovdi li l-klawżoli ingusti ma jorbtux lill-konsumaturi. Din hija dispożizzjoni mandatorja li hija intiża sabiex tissostitwixxi l-bilanċ formali li l-kuntratt jistabbilixxi bejn id-drittijiet u l-obbligi tal-partijiet kontraenti b'bilanċ reali li jistabbilixxi mill-ġdid l-ugwaljanza bejn dawn tal-aħħar¹⁷.

46. Fir-rigward tal-obbligu ta' sħarriġ *ex officio* tal-klawżoli ingusti¹⁸, il-Qorti tal-Ġustizzja, l-ewwel irrikonossiet il-fakultà tal-qorti nazzjonali li teżerċita tali sħarriġ¹⁹ sabiex, imbagħad, iddeċidiet li l-qorti nazzjonali għandha tevalwa *ex officio* n-natura ingusta ta' klawżola kuntrattwali li taqa' fil-kamp ta' applikazzjoni tad-Direttiva 93/13 u, meta tagħmel dan, għandha tirrimedja l-iżbilanċ bejn il-partijiet kontraenti, meta jkollha quddiemha l-punti ta' liġi u ta' fatt meħtieġa għal dan il-għan²⁰. Għalhekk il-Qorti tal-Ġustizzja bidlet il-fakultà tal-qorti nazzjonali li tistħarreġ in-natura ingusta tal-klawżoli kuntrattwali f'obbligu impost fuq din tal-aħħar. Dan l-iżvilupp jimplika li l-irwol b'hekk mogħti mid-dritt tal-Unjoni lill-qorti nazzjonali fil-qasam tal-protezzjoni tal-konsumaturi "*ma huwiex limitat għas-semplici possibbiltà* li tiddeċiedi dwar in-natura eventwalment ingusta ta' klawżola kuntrattwali, iżda jinkludi wkoll l-obbligu li teżamina *ex officio* din il-kwistjoni"²¹.

47. Għandu jtfakkar ukoll li l-ġustifikazzjoni ta' tali obbligu hija bbażata fuq in-natura u l-importanza tal-interess pubbliku li fuqu hija bbażata l-protezzjoni li d-Direttiva 93/13 tiżgura għall-konsumaturi²². Għaldaqstant, il-qorti li quddiemha titressaq il-kawża hija mitluba tiżgura l-effett utli tal-protezzjoni mixtieqa mid-dispożizzjonijiet ta' din id-direttiva.

48. Għalhekk, jiena tal-opinjoni li, fil-kuntest tad-Direttiva 93/13, il-fatt li l-qorti nazzjonali, ladarba tkun adita b'mod validu, ma tistħarriġx klawżola kuntrattwali fi stadju proċedurali partikolari ma jipprekludix li hija tistħarreġ klawżoli oħra fi stadju proċedurali sussegwenti²³.

49. Fid-dawl ta' dawn il-kunsiderazzjonijiet kollha, jiena nipproponi li r-risposta għall-punt (c) tal-ewwel domanda preliminari tal-qorti tar-rinviju għandha tkun li l-protezzjoni żgurata għall-konsumaturi mill-Artikoli 6 u 7 tad-Direttiva 93/13 timplika li l-eżistenza ta' sħarriġ *ex officio* fil-bidu dwar klawżola kuntrattwali waħda jew iktar ma tistax tillimita l-obbligu tal-qorti nazzjonali li teżamina *ex officio* n-natura ingusta tal-klawżoli l-oħra tal-kuntratt fi stadju sussegwenti tal-proċedura.

2. Fuq it-tieni u t-tielet domandi

50. Permezz ta' dawn iż-żewġ domandi, li għandhom jiġu analizzati flimkien, il-qorti tar-rinviju essenzjalment tistaqsi lill-Qorti tal-Ġustizzja, dwar il-kriterji ta' evalwazzjoni tan-natura ingusta tal-klawżoli relatati mal-kalkolu tal-interessi ordinarji u mal-iskadenza antiċipata, kif stipulati fil-kuntratt inkwistjoni fil-kawża prinċipali, kif ukoll dwar l-obbligi li għandha l-qorti nazzjonali, skont

17 — Ara, b'mod partikolari, is-sentenzi Mostaza Claro (C-168/05, EU:C:2006:675, punt 36) u Asturcom Telecomunicaciones (C-40/08, EU:C:2009:615, punt 30).

18 — Ninnota li, f'dan il-każ, din ma hijiex sitwazzjoni li fiha l-qorti diġà kkonstatat in-natura ingusta jew le tal-klawżoli kuntrattwali, jiġifieri ma huwiex sħarriġ doppju *ex officio* tan-natura ingusta tal-klawżoli kuntrattwali, li fil-kuntest tiegħu l-Qorti tal-Ġustizzja ddeċidiet li "l-prinċipju ta' protezzjoni ġudizzjarja effettiva jkopri d-dritt ta' aċċess mhux għal grad doppju ta' protezzjoni ġudizzjarja, iżda sempliċement għal qorti jew tribunal". Ara s-sentenza Sánchez Morcillo u Abril García (C-169/14, EU:C:2014:2099, punt 36). Mill-banda l-oħra, dan huwa, kif jirriżulta mill-proċess nazzjonali li għandha l-Qorti tal-Ġustizzja, sħarriġ *ex officio* ta' klawżoli ingusti differenti f'zewġ stadji differenti tal-proċedura ta' eżekuzzjoni mill-istess qorti. Ara, f'dan ir-rigward, il-punt 42 ta' dawn il-konklużjonijiet.

19 — Sentenza Océano Grupo Editorial u Salvat Editores (C-240/98 sa C-244/98, EU:C:2000:346, punt 29).

20 — Sentenza Aziz (C-415/11, EU:C:2013:164, punt 46 u l-ġurisprudenza ċċitata), kif ukoll id-digriet Banco Popular Español u Banco de Valencia (C-537/12 u C-116/13, EU:C:2013:759, punt 41).

21 — Enfasi magħmula minni. Sentenza Pannon GSM (C-243/08, EU:C:2009:350, punt 32) u kif ukoll Banif Plus Bank (C-472/11, EU:C:2013:88, punti 22 u 23 u l-ġurisprudenza ċċitata).

22 — Sentenza Mostaza Claro (C-168/05, EU:C:2006:675, punt 38).

23 — Għal dak li jirrigwarda l-proċedura ta' ordni għal hlas, ara l-Konklużjonijiet tiegħi fil-Kawża Finanzmadrid E.F.C. (C-49/14, EU:C:2015:746, punti 72 sa 74).

l-Artikolu 4 tad-Direttiva 93/13, sabiex tkun taf jekk, waqt l-eżami ta' tali klawżoli kuntrattwali, din tal-aħħar għandhiex tiegħu inkunsiderazzjoni r-relazzjoni kwalità/prezz tal-provvista jew tas-servizz li jirriżultaw mill-kuntratt ta' self kollu, il-limiti tal-prezz imposti mil-legiżlazzjoni nazzjonali u l-fatti li sehhew wara l-iffirmar tal-kuntratt.

51. Sabiex nirrispondi għal dawn id-domandi, jiena ser nibda billi nfakkar il-kriterji generali ta' evalwazzjoni tan-natura ingusta tal-klawżoli kuntrattwali, kif ġew stabbiliti mill-Qorti tal-Ġustizzja fil-ġurisprudenza tagħha. Imbagħad ser nindirizza, fid-dawl ta' din il-ġurisprudenza, l-eżami, minn naħa waħda, tal-klawżola relatata mal-interessi ordinarji fid-dawl tal-Artikolu 4(2) tad-Direttiva 93/13 u, min-naħa l-oħra, tal-klawżola tal-iskadenza antiċipata fid-dawl tal-Artikolu 4(1) ta' din id-direttiva.

a) Tfakkir tal-ġurisprudenza dwar il-kriterji ta' evalwazzjoni tan-natura ingusta tal-klawżoli kuntrattwali

52. L-ewwel nett, il-Qorti tal-Ġustizzja enfasizzat diversi drabi li hija kompetenti, sabiex minn naħa waħda, tinterpreta l-kunċett ta' "klawżola ingusta", imsemmi fl-Artikolu 3(1) tad-Direttiva 93/13 u fl-Anness tagħha, u, min-naħa l-oħra, sabiex tistabilixxi l-kriterji li l-qorti nazzjonali tista' jew għandha tapplika waqt l-eżami ta' klawżola kuntrattwali fid-dawl ta' din id-direttiva. Mill-banda l-oħra, il-Qorti tal-Ġustizzja ddecidiet li hija l-qorti nazzjonali li għandha tiddeciedi, billi tiegħu inkunsiderazzjoni dawn il-kriterji, dwar il-klassifikazzjoni konkreta ta' klawżola kuntrattwali partikolari skont iċ-ċirkustanzi partikolari tal-każ tal-kawża prinċipali²⁴. L-eżami komplet tal-konsegwenzi li jista' jkollha l-klawżola kkonċernata fil-kuntest tad-dritt applikabbli għall-kuntratt, jimplika eżami tas-sistema ġuridika nazzjonali li l-qorti nazzjonali biss tista' twettaq²⁵. Peress li hija għandha tiddeciedi wkoll dwar in-natura ingusta tal-klawżoli kkontestati²⁶, il-Qorti tal-Ġustizzja għandha semplicement tipprovdi lill-qorti tar-rinviju indikazzjonijiet li din tal-aħħar imbagħad hija mistennija tiegħu inkunsiderazzjoni fl-evalwazzjoni tan-natura ingusta tal-klawżola kkonċernata²⁷.

53. It-tieni nett, il-Qorti tal-Ġustizzja tirrileva li filwaqt li jirreferi għall-kunċetti ta' "*bona fide*" u ta' "żbilanċ sinjifikattiv" għad-detriment tal-konsumatur bejn id-drittijiet u l-obbligi tal-partijiet li jirriżultaw mill-kuntratt, l-Artikolu 3(1) tal-imsemmija direttiva jiddefinixxi biss b'mod astratt l-elementi li jagħtu natura ingusta lil klawżola kuntrattwali li ma kinitx is-sugġett ta' negozjati individwali²⁸.

54. F'dan ir-rigward, kif enfasizza l-Avukat Ġenerali Kokott fil-konkluzjonijiet tiegħu fil-kawża Aziz²⁹, il-Qorti tal-Ġustizzja ppreċiżat li sabiex jiġi ddeterminat jekk klawżola toħloqx "żbilanċ sinjifikattiv" bejn id-drittijiet u l-obbligi kuntrattwali tal-partijiet li jirriżultaw mill-kuntratt, għandhom b'mod partikolari jittiegħdu inkunsiderazzjoni r-regoli applikabbli fid-dritt nazzjonali, fil-każ li l-partijiet infushom ma jkunu stabbilixxew l-ebda regola [għal każ simili]. Skont il-Qorti tal-Ġustizzja, permezz ta' din l-analiżi komparattiva l-qorti nazzjonali tkun tista' tevalwa jekk, u, jekk dan ikun il-każ, sa fejn, il-kuntratt iqiegħed lill-konsumatur f'sitwazzjoni legali inqas favorevoli meta mqabbla ma' dik prevista mid-dritt nazzjonali fis-sehħ. Bl-istess mod, għal dan l-iskop, jidher rilevanti li jitwettaq eżami tas-sitwazzjoni legali li fiha jinsab dan il-konsumatur fid-dawl tal-mezzi li jkollu għad-dispożizzjoni tiegħu, skont il-legiżlazzjoni nazzjonali, sabiex iwaqqaf l-użu tal-klawżoli ingusti³⁰.

24 — Sentenzi Invitel (C-472/10, EU:C:2012:242, punt 22) u Aziz (C-415/11, EU:C:2013:164, punt 66).

25 — Sentenza Invitel (C-472/10, EU:C:2012:242, punt 30). Ara wkoll il-Konkluzjonijiet tal-Avukat Ġenerali Kokott fil-Kawża Aziz (C-415/11, EU:C:2012:700, punt 66).

26 — Sentenzi Invitel (C-472/10, EU:C:2012:242, punt 22) u Aziz (C-415/11, EU:C:2013:164, punt 66).

27 — Sentenza Aziz (C-415/11, EU:C:2013:164, punt 66).

28 — *Ibidem* (punt 28 u l-ġurisprudenza ċċitata).

29 — C-415/11, EU:C:2012:700, punt 71.

30 — Sentenza Aziz (C-415/11, EU:C:2013:164, punt 68).

55. It-tielet nett, għal dak li jirrigwarda l-kwistjoni dwar f'liema ċirkustanzi jinholoq tali żbilanċ “kontra l-htieġa ta’ *buona fede* [minkejja r-rekwiżit ta’ *bona fide*]”, il-Qorti tal-Ġustizzja ddeċidiet li għandu jiġi kkonstatat li, fid-dawl tas-sittax-il premessa tad-Direttiva 93/13, il-qorti nazzjonali għandha tivverifika għal dan l-iskop jekk il-bejgiegħ jew il-fornitur, filwaqt li jkun ittratta mal-konsumatur b’mod leali u ġust, setax raġonevolment jistenna li dan tal-aħħar jaċċetta tali klawżola wara negozjati individwali³¹.

56. Barra minn hekk, il-Qorti tal-Ġustizzja fakkret li l-anness li għalih jagħmel riferiment l-Artikolu 3(3) tad-Direttiva 93/13 fih biss lista indikattiva u mhux eżawrjenti ta’ klawżoli li jistgħu jiġu ddikjarati ingusti³². Hija ppreċiżat li skont l-Artikolu 4(1) tad-Direttiva 93/13, fl-evalwazzjoni tan-natura ingusta ta’ klawżola kuntrattwali, għandha tittiehed inkunsiderazzjoni n-natura tal-merkanzija jew tas-servizzi li għalihom ikun ġie konkluż il-kuntratt u jsir riferiment, fil-mument tal-konklużjoni tal-kuntratt, għaċ-ċirkustanzi kollha li fihom ikun ġie konkluż il-kuntratt. Minn dan jirriżulta, f’dan il-kuntest, li għandhom ukoll jiġu evalwati l-konsegwenzi li jista’ jkollha l-klawżola msemmija fil-kuntest tad-dritt applikabbli għall-kuntratt, li jimplika eżami tas-sistema legali nazzjonali³³.

57. Huwa fid-dawl ta’ dawn il-kriterji ġenerali li l-qorti tar-rinviju għandha tevalwa n-natura ingusta tal-klawżola relatata mal-kalkolu tal-interessi ordinarji u ta’ dik relatata mal-iskadenza antiċipata, li għalihom tirreferi din il-qorti.

b) Fuq il-klawżola relatata mal-interessi ordinarji

58. Il-klawżola 3 tal-kuntratt ikkontestat tipprevedi li “l-formola matematika li tippermetti li jinkiseb, billi tibda mir-rata ta’ interessi nominali annwali, l-ammont ta’ interessi dovuti għal kull perijodu hija s-segwenti: $C \times d \times r/360 \times 100$; taqsiriet użati: C = il-kapital li għadu dovut fil-bidu tal-perijodu ta’ likwidazzjoni; d = in-numru ta’ ġranet li fih il-perijodu ta’ likwidazzjoni; r = ir-rata ta’ interessi nominali annwali. [...] Għall-kalkolu tal-interessi, is-sena għandha titqies li fiha 360 ġurnata”.

59. Il-klawżola kkontestata taqa’ fil-kategorija tal-klawżoli previsti mill-Artikolu 4(2) tad-Direttiva 93/13 u li għalhekk huma esklużi mill-eżami tal-qorti nazzjonali. Madankollu, dan l-artikolu jippermetti l-istharrig ta’ dawn il-klawżoli kuntrattwali biss jekk dawn ma jkunux fformulati b’mod sempliċi u ċar, bħalma huwa l-każ fil-kawża prinċipali.

60. Il-qorti tar-rinviju kif ukoll il-Kummissjoni jiddubitaw li l-klawżola kkontestata, sa fejn hija bbażata fuq formola matematika kumplessa li l-konsumatur medju probabbilment ma jifhimx il-portata tagħha, tissodisfa r-rekwiżiti ta’ formulazzjoni u ta’ trasparenza tal-Artikolu 4(2) tad-Direttiva 93/13. B’mod partikolari, il-Kummissjoni tenfasizza li l-kalkolu ta’ dawn l-interessi fuq il-bażi ta’ sena kummerċjali ta’ 360 ġurnata jwassal għat-tkabbir tar-rata tal-interessi meta mqabbla ma’ dik li tirriżulta mill-kalkolu li jirreferi għas-sena ċivili ta’ 365 ġurnata³⁴.

61. Konsegwentement, jekk il-qorti tar-rinviju tikkonkludi li din il-klawżola ma hijiex ifformulata b’mod sempliċi u ċar u li, minhabba dan il-fatt, hija taqa’ taħt l-Artikolu 4(2) tad-Direttiva 93/13, hija għandha teżaminaha fid-dawl tal-kriterji ġenerali ta’ evalwazzjoni mfakkra fil-punti 52 sa 56 ta’ dawn il-konklużjonijiet u, b’mod iktar preċiż, tivverifika jekk, fid-dawl ta’ dawn il-kriterji, il-klawżola

31 — *Ibidem* (punt 69) u l-konklużjonijiet tal-Avukat Ġenerali Kokott fil-Kawża Aziz (C-415/11, EU:C:2012:700, punt 74).

32 — Sentenzi Invitel (C-472/10, EU:C:2012:242, punt 25) u Aziz (C-415/11, EU:C:2013:164, punt 70).

33 — Sentenza Aziz (C-415/11, EU:C:2013:164, punt 71 u l-ġurisprudenza ċċitata).

34 — Skont il-qorti tar-rinviju, “[b]illi tiddividi b’360, iżda timmultiplika n-numru ta’ ġranet effettivi li jinkludu tal-inqas (365, jew 366 fsena biżestili), [il-bank] jirbaħ hamest ijiem għal kull sena koperta mill-ipoteka”.

kkontestata toħloqx, għad-detriment tal-konsumatur, żbilanċ sinjifikattiv bejn id-drittijiet u l-obbligi tal-partijiet li jirriżultaw mill-kuntratt. B'hekk, din l-evalwazzjoni għandha ssir fid-dawl tar-regoli nazzjonali li fin-nuqqas ta' ftehim bejn il-partijiet, isiru applikabbli u tal-mezzi li l-konsumatur għandu skont il-leġislazzjoni nazzjonali, sabiex iwaqqaf l-użu ta' dan it-tip ta' klawżoli.

62. Waqt din l-evalwazzjoni, il-qorti nazzjonali għandha tiegħu inkunsiderazzjoni l-kriterji kollha stabbiliti fl-Artikolu 4(1) tad-Direttiva 93/13, jiġifieri, tikkunsidra n-natura tal-merkanzija jew tas-servizzi li huma l-oġġett tal-kuntratt u tirreferi għall-mument tal-konklużjoni tal-kuntratt, għaċ-ċirkustanzi kollha li wasslu għalih, kif ukoll għall-klawżoli l-oħra kollha tal-kuntratt, jew ta' kuntratt ieħor li fuqu jiddependi. F'dan ir-rigward, jista' jkun importanti, b'mod partikolari, li jittieħdu inkunsiderazzjoni l-limiti tal-prezzijiet imposti mil-leġislazzjoni nazzjonali kif ukoll jekk din il-formola tal-kalkolu hijiex kompatibbli ma' regola supplimentari oħra tad-dritt Spanjol.

63. L-evalwazzjoni tal-qorti tar-rinviju għandha tkun intiża, fost oħrajn, sabiex tistabbilixxi f'liema ċirkustanzi jista' jinholoq żbilanċ possibbli "kontra l-ħtieġa ta' *buona fede* [minkejja r-rekwiżit ta' *bona fide*]". F'dan ir-rigward, infakkar li minn ġurisprudenza stabbilita jirriżulta li r-rekwiżit ta' "*bona fide*" jimplika li l-bejjiegh jew il-fornitur, fuq il-baži ta' aġir leali u ġust fil-konfront tal-konsumatur, setax raġonevolment jistenna li dan tal-aħħar jaċċetta l-klawżola kkonċernata wara negozjati individwali³⁵.

64. Fi kwalunkwe każ, mill-proċess li għandha l-Qorti tal-Ġustizzja jirriżulta li l-Artikolu 4(2) tad-Direttiva 93/13 ma kienx traspost mil-leġislatur nazzjonali. Jekk dan huwa effettivament il-każ, infakkar li n-nuqqas ta' traspożizzjoni fid-dritt intern jimplika li, billi tawtorizza l-possibbiltà ta' sħarriġ ġudizzjarju komprensiv tan-natura ingusta tal-klawżoli, bħal dawk previsti fl-Artikolu 4(2) tad-Direttiva 93/13, ipprovduti minn kuntratt konkluż bejn bejjiegh jew fornitur u konsumatur, il-leġislazzjoni Spanjola inkwistjoni fil-kawża prinċipali tiżgura lill-konsumatur, skont l-Artikolu 8 tad-Direttiva 93/13³⁶, livell oġhla ta' protezzjoni effettiva minn dik stabbilita minn dan tal-aħħar³⁷, u dan anki jekk din il-klawżola tirrigwarda l-oġġett prinċipali tal-kuntratt jew ir-relazzjoni tal-kwalità/prezz tal-provvista.

c) Fuq il-klawżola relatata mal-iskadenza antiċipata

65. Il-klawżola 6a tal-kuntratt ikkontestat³⁸ tippermetti lill-entità bankarja titlob il-ħlas lura antiċipat tal-kapital kif ukoll il-ħlas tal-interessi u tal-ispejjeż diversi f'każ ta' nuqqas ta' ħlas ta' xi parti tal-kapital u l-interessi³⁹.

35 — Sentenza Aziz (C-415/11, EU:C:2013:164, punt 69) kif ukoll id-digriet Banco Popular Español u Banco de Valencia (C-537/12 u C-116/13, EU:C:2013:759, punt 66).

36 — L-Artikolu 8 tad-Direttiva 93/13 jipprovdli li "[l]-Istati Membri jistgħu jadottaw jew iżommu l-aktar disposizzjonijiet stretti kompatibbli mat-Trattat fil-qasam kopert minn din id-Direttiva, biex jiżguraw grad massimu ta' protezzjoni għall-konsumaturi".

37 — Ara s-sentenza Caja de Ahorros y Monte de Piedad de Madrid (C-484/08, EU:C:2010:309, punti 42 u 43): li tispesifika li "fl-ordinament ġuridiku Spanjol, kif osserva t-Tribunal Supremo [(qorti suprema)], qorti nazzjonali tista' f'kull ċirkustanza tevalwa, fil-kuntest ta' kawża li tikkonċerna kuntratt konkluż bejn bejjiegh jew fornitur u konsumatur, in-natura ingusta ta' klawżola li ma għietx innegożzjata individwalment, li hija b'mod partikolari dwar is-sugġett prinċipali tal-kuntratt, anki fl-ipotezi fejn din il-klawżola għet ifformulata minn qabel mill-bejjiegh jew fornitur b'mod sempliċi u ċar".

38 — Il-Kummissjoni fakkret, ġustament, li l-klawżoli tal-iskadenza antiċipata jippermettu lill-entità bankarja tirrikorri għas-sekwestru sabiex tirkupra d-dejn kollu, anki jekk in-nuqqas jirrigwarda biss pagament mensili wiehed, b'dan illi din il-klawżola tkun tinsab fil-kuntratt li jikkostitwixxi s-self. Madankollu, wara s-sentenza Aziz (C-415/11, EU:C:2013:164), il-leġislatur Spanjol emenda l-Artikolu 693(2) tal-kodiċi ta' proċedura ċivili billi pprova li n-nuqqas ta' ħlas għandu jkun tal-inqas ta' tliet pagamenti mensili.

39 — Il-qorti tar-rinviju tindika wkoll li l-klawżola kkontestata hija inkompatibbli mal-Artikolu 693(2) tal-kodiċi ta' proċedura ċivili, kif emendat bil-Liġi 1/2013, peress li tippermetti l-irkupru tad-dejn kollu biss meta l-partijiet ikunu qablu fuq tali sanzjoni f'każ ta' nuqqas ta' ħlas ta' tliet pagamenti mensili, jew fin-nuqqas ta' numru ta' ħlasijiet li jimplikaw li d-debitur naqas mill-obbligu tiegħu għall-perijodu ta' mhux inqas minn tliet xhur.

66. Kif iddeċidiet il-Qorti tal-Ġustizzja fis-sentenza Aziz⁴⁰, din il-klawżola għandha tkun eżaminata fid-dawl ta' ċerti kriterji. Hija l-qorti tar-rinviju li b'mod partikolari għandha tivverifika, fl-ewwel lok, jekk il-possibbiltà għall-bejgiegħ jew għall-fornitur li jiddikjara dovut l-ammont kollu tas-somma mislufa tiddependix min-nuqqas ta' eżekuzzjoni min-naħa tal-konsumatur ta' obbligu li jkun ta' natura essenzjali fil-kuntest tar-relazzjoni kuntrattwali inkwistjoni, fit-tieni lok, jekk din il-possibbiltà hijiex prevista għall-kazijiet fejn tali nuqqas ta' eżekuzzjoni jkun ta' natura suffiċjentement gravi meta mqabbla mat-tul u mal-ammont tas-self, fit-tielet lok, jekk din il-possibbiltà tidderogax mir-regoli applikabbli f'dan il-qasam u, fir-raba' lok, jekk id-dritt nazzjonali jipprevedix mezzi adegwati u effikaċi li permezz tagħhom il-konsumatur li jkun sugġett għall-applikazzjoni ta' tali klawżola jkun jista' jirrimedja l-effetti tal-fatt li jkun dovut l-ammont kollu tas-somma mislufa⁴¹.

67. Fil-kuntest tal-verifika tal-kriterji mfakkra fil-punt preċedenti, il-qorti tar-rinviju għandha dubji dwar il-possibbiltà li tinvoka n-natura prevedibbli jew le tan-nuqqas ta' eżekuzzjoni fir-rigward tal-Artikolu 4(1) tad-Direttiva 93/13. B'mod iktar preċiż, hija tirrileva li l-assenza ta' gravità tan-nuqqas ta' eżekuzzjoni inkwistjoni twassalha sabiex tistaqsi, mill-angolu tat-tielet kriterju espost hawn fuq, dwar il-possibbiltà li tiehu inkunsiderazzjoni — sabiex tevalwa jekk il-klawżola kkontestata tqeghidx lill-konsumatur f'sitwazzjoni inqas favorevoli minn dik prevista mid-dispożizzjonijiet supplimentari — iċ-ċirkustanzi ta' wara l-konklużjoni tal-kuntratt, u għalhekk sabiex tistaqsi dwar in-natura prevedibbli jew le tan-nuqqas ta' eżekuzzjoni, peress li l-Artikolu 4(1) tad-Direttiva 93/13 jirreferi għall-fatti li jwasslu għall-konklużjoni tal-kuntratt "fil-mument tal-konklużjoni tiegħu".

68. Skont din il-qorti, id-dritt Spanjol kien jippermetti, fl-assenza ta' klawżola kuntrarja, it-terminazzjoni tal-kuntratt b'mod antiċipat peress li kien prevedibbli (fatt wara l-konklużjoni tal-kuntratt) li l-konsumatur kien ser ikun responsabbli għal nuqqas ta' eżekuzzjoni gravi⁴². B'hekk, minkejja li n-nuqqas ta' hlas ta' seba' pagament mensili minn total ta' 564 ma huwiex, skont il-qorti tar-rinviju, gravi biżżejjed, dan in-nuqqas kien jirrendi tali nuqqas ta' eżekuzzjoni prevedibbli⁴³.

69. Fir-rigward tar-regoli supplimentari li jippermettu l-evalwazzjoni tal-eżistenza ta' zbilanċ sinjifikattiv bejn il-partijiet, kif tehtieg il-ġurisprudenza, jidhirli li l-qorti nazzjonali tista' tiehu inkunsiderazzjoni l-leġiżlazzjoni fis-sehħ fil-mument tal-konklużjoni tal-kuntratt bħala ċirkustanza marbuta mal-istess konklużjoni. Fil-fatt, fl-opinjoni tiegħi, l-Artikolu 4(1) tad-Direttiva 93/13 jippermetti t-tehid inkunsiderazzjoni ta' ċirkustanzi ta' wara l-konklużjoni tal-kuntratt b'dan illi r-riferiment għal tali ċirkustanzi futuri jirriżulta mill-eżami tal-leġiżlazzjoni nazzjonali supplimentari fil-mument tal-konklużjoni tal-kuntratt.

70. Madankollu, għandu jiġi nnotat, kif argumentat diversi drabi l-Kummissjoni, li ċ-ċirkustanzi li jwasslu għall-konklużjoni ta' kuntratt jinkludu wkoll iċ-ċirkustanzi futuri faċilment prevedibbli u ċ-ċirkustanzi diġà preżenti iżda magħrufa biss minn parti waħda. F'dan ir-rigward, l-eżami tan-natura ingusta tal-klawżola kkontestata għandu jiehu inkunsiderazzjoni l-previżjonijiet li jirrigwardaw l-iżvilupp tas-suq li l-konsumatur jinjora iżda li jistgħu jkunu magħrufa sew mal-bejgiegħ jew mill-fornitur.

40 — C-415/11, EU:C:2013:164.

41 — *Ibidem* (punt 73).

42 — Skont il-qorti tar-rinviju, il-possibbiltà tal-iskadenza antiċipata prevista mill-kuntratt inkwistjoni fil-kawża prinċipali tidderoga mir-regoli supplimentari, b'mod partikolari mill-Artikoli 1124, 1467 u 1504 tal-kodiċi civili, u tnaqqas id-drittijiet li għandu l-konsumatur fin-nuqqas tal-klawżola kkontestata.

43 — Għandu jiġi nnotat, kif issostni l-Kummissjoni, li n-natura suffiċjentement gravi tan-nuqqas ta' hlas ta' pagament mensili wiehed mill-564 previsti f'kuntratt konkluż għal tul ta' 47 sena hija tal-inqas dubjuża. Il-qorti tar-rinviju tindika, f'dan ir-rigward, li n-nuqqas ta' hlas lura ta' pagament mensili ta' EUR 448.62 għal self ta' EUR 81,600 ma jistax jikklassifika bħala nuqqas ta' eżekuzzjoni gravi.

d) Fuq il-possibbiltà li l-qorti nazzjonali tieħu inkunsiderazzjoni r-relazzjoni tal-kwalità/prezz waqt l-istharrig tan-natura ingusta tal-klawżoli kuntrattwali

71. Għal dak li jirrigwarda l-possibbiltà li l-qorti nazzjonali tieħu inkunsiderazzjoni r-relazzjoni tal-kwalità/prezz waqt l-istharrig tan-natura ingusta tal-klawżoli kuntrattwali, il-Gvern Spanjol argumenta fl-osservazzjonijiet bil-miktub tiegħu li, skont l-Artikolu 4(2) tad-Direttiva 93/13, l-eżami tar-relazzjoni tal-kwalità/prezz waqt l-istharrig tan-natura ingusta ta' klawżola kuntrattwali huwa possibbli biss jekk din il-klawżola tkun ifformulata b'mod mhux sempliċi u ċar, fatt li għandu jiġi vverifikat mill-qorti tar-rinviju.

72. Jien ma naqbilx ma' dan l-argument. Fl-ewwel lok, għandu jittfakkar li dan ma huwiex l-eżami ta' klawżola relatata mar-relazzjoni tal-kwalità/prezz tal-provvista iżda mal-possibbiltà li l-qorti nazzjonali tieħu inkunsiderazzjoni b'mod ġenerali r-relazzjoni tal-kwalità/prezz waqt l-istharrig tan-natura ingusta tal-klawżoli kuntrattwali. F'dan ir-rigward, infakkar li d-dsatax-il premessa tad-Direttiva 93/13 tistabbilixxi li, anki jekk l-ewwelwazzjoni tan-natura ingusta ma tirrigwardax il-klawżoli li jiddeskrivu s-sugġett tal-kuntratt u lanqas il-proporzjon bejn il-kwalità/prezz tal-merkanzija jew is-servizzi pprovduti, is-sugġett tal-kuntratt u l-proporzjon bejn il-kwalità/prezz jistgħu, madankollu, jiġu kkunsidrati fl-ewwelwazzjoni tan-natura ingusta ta' klawżoli oħra. Konsegwentement, xejn ma jipprekludi lill-qorti nazzjonali milli tikkunsidra dan il-fattur.

e) Konklużjoni intermedjarja

73. Għandu jiġi konkluż li, fil-kuntest tal-eżami tan-natura possibbilment ingusta tal-klawżola dwar l-iskadenza antiċipata, bħal dik stipulata fil-kuntratt inkwistjoni fil-kawża prinċipali, hija l-qorti nazzjonali li għandha tivverifika, l-ewwel nett, jekk l-użu ta' din il-klawżola jiddependix min-nuqqas ta' eżekuzzjoni mill-konsumatur ta' obbligu essenzjali tal-kuntratt, it-tieni nett, jekk dan in-nuqqas ta' eżekuzzjoni huwiex suffiċjentement gravi meta mqabbel mat-tul u l-ammont tas-self, it-tielet nett, jekk hijiex deroga mir-regoli supplimentari nazzjonali applikabbli fil-qasam u, ir-raba' nett, jekk il-liġi nazzjonali tippovdix mezzi adegwati u effiċjenti li jippermettu lill-konsumatur jirrimedja l-effetti ta' tali klawżola.

74. Barra minn hekk, l-Artikolu 4 tad-Direttiva 93/13 għandu jkun interpretat fis-sena li hija l-qorti nazzjonali li għandha, waqt l-eżami tal-klawżoli kuntrattwali, tieħu inkunsiderazzjoni r-relazzjoni tal-kwalità/prezz tal-provvista jew tas-servizz li tirriżulta mill-kuntratt ta' self kollu, il-limiti tal-prezzijiet imposti mil-leġiżlazzjoni nazzjonali, iċ-ċirkustanzi futuri faċilment prevedibbli u dawk diġà pprezentati iżda magħrufa biss minn parti waħda fil-mument tal-konklużjoni tal-kuntratt, kif ukoll iċ-ċirkustanzi ta' wara din il-konklużjoni, b'dan illi r-riferiment għal tali ċirkustanzi futuri jirriżulta mill-eżami tal-leġiżlazzjoni nazzjonali fil-mument tal-konklużjoni tal-kuntratt.

3. Fuq ir-raba' domanda

75. Permezz tar-raba' domanda tagħha, il-qorti tar-rinviju tistaqsi essenzjalment lill-Qorti tal-Ġustizzja, minn naħa waħda, dwar jekk id-Direttiva 93/13 għandhiex tkun interpretata fis-sens li tipprekludi dispozizzjoni nazzjonali, bħall-Artikolu 693(2) tal-kodiċi ta' procedura ċivili, dwar l-iskadenza antiċipata fil-kuntest ta' kuntratt ta' self ipotekarju u, min-naħa l-oħra, dwar l-obbligu tal-qorti nazzjonali li tiddikjara nulla u bla effett klawżola relatata mal-iskadenza antiċipata, wara li tikkonstata n-natura ingusta tagħha, anki meta dak li jsellef, fil-prattika, ikun osserva l-kundizzjonijiet previsti minn din id-dispożizzjoni nazzjonali.

76. Fl-ewwel lok, fir-rigward tal-konformità tal-Artikolu 693(2) tal-kodiċi ta' proċedura ċivili mad-Direttiva 93/13, infakkar qabelhejn li skont l-Artikolu 1(2) ta' din id-direttiva "l-klawżoli kuntrattwali li jirriflettu disposizzjonijiet mandatarji statutorji jew regolatorji [...] m'għandhomx ikunu suġġetti għad-disposizzjonijiet ta' din id-Direttiva". Barra minn hekk, skont it-tlettax-il premessa tal-istess direttiva, l-Artikolu 1(2) tad-Direttiva 93/13 "ikopr[i] wkoll ir-regoli li, skond il-liġi [nazzjonali], għandhom jgħoddu bejn il-partijiet kontraenti sakemm ma twaqqfux xi arrangamenti oħra".

77. F'dan il-kuntest, il-kwistjoni li tqum, preliminarjament, hija dik dwar jekk l-Artikolu 693(2) tal-kodiċi ta' proċedura ċivili jaqax fil-kamp ta' applikazzjoni tad-Direttiva 93/13.

78. F'dan ir-rigward, mid-deċiżjoni tar-rinviju jirriżulta, l-ewwel nett, li l-klawżola kkontestata, li tirriproduċi l-aħħar verżjoni tal-Artikolu 693(2) tal-kodiċi ta' proċedura ċivili, ma tirriflettix dispożizzjoni statutorja jew regolatorja "mandatorja". It-tieni nett, mid-deċiżjoni tar-rinviju u mill-osservazzjonijiet tal-Gvern Spanjol u tal-Kummissjoni jirriżulta li dan l-artikolu lanqas ma huwa dispożizzjoni ta' natura supplimentari, peress li ma jistax jiġi applikat fin-nuqqas ta' ftehim bejn il-bejjieġh jew il-fornitur u l-konsumatur. Għall-kuntrarju, dan l-artikolu jindika li ftehim esplicitu bejn il-partijiet huwa neċessarju sabiex ikun jista' jkollu effetti⁴⁴. Fil-verżjoni tiegħu kif emendata wara l-Liġi 1/2013, dan l-artikolu jippermetti lill-entità bankarja tirrikorri għall-proċedura ta' sekwestru ipotekarju sabiex tirkupra d-dejn kollu dovut bħala kapital u interessi, f'każ ta' nuqqas ta' hlas ta' mill-inqas tliet pagamenti mensili, b'dan illi din il-klawżola tkun tinsab fl-att ipotekarju li jikkostitwixxi t-titolu eżekuttiv.

79. Konsegwentement, minkejja li huwa minnu li l-Artikolu 693(2) tal-kodiċi ta' proċedura ċivili, fil-verżjoni tiegħu qabel il-Liġi 1/2013⁴⁵, huwa riprodott fil-kuntratt inkwistjoni fil-kawża prinċipali, b'mod iktar preċiż fil-klawżola tal-iskadenza antiċipata kkontestata, jiena nikkonstata li, minkejja n-natura statutorja u regolatorja tagħha, din id-dispożizzjoni nazzjonali ma għandhiex natura la mandatorja u lanqas supplimentari. Jidher għalhekk li, skont it-tlettax-il premessa tad-Direttiva 93/13, din id-dispożizzjoni ma taqax taħt l-Artikolu 1(2) ta' din id-direttiva, li kienet intiża li tapplika⁴⁶.

80. Għandu jiġi kkunsidrat li, sa fejn l-Artikolu 693(2) tal-kodiċi ta' proċedura ċivili ma jostakolax li l-qorti nazzjonali, li jkollha quddiemha klawżola ingusta, tista' tiskarta *ex officio* din il-klawżola, id-Direttiva 93/13 ma tipprekludix l-applikazzjoni ta' tali dispożizzjoni nazzjonali⁴⁷. Madankollu, peress li din id-dispożizzjoni teħtieġ ftehim esplicitu bejn il-partijiet, donnu jirriżulta mill-formulazzjoni tagħha li din ma hijiex applikabbli fin-nuqqas ta' tali ftehim.

81. Fl-opinjoni tiegħi, mill-kunsiderazzjonijiet preċedenti jirriżulta li d-Direttiva 93/13 għandha tkun interpretata fis-sens li hija ma tipprekludix dispożizzjoni nazzjonali dwar l-iskadenza antiċipata fil-kuntest ta' kuntratt ta' self ipotekarju meta, l-ewwel nett, din id-dispożizzjoni la hija ta' natura mandatorja u lanqas supplimentari, it-tieni nett, l-applikazzjoni tagħha tiddependi biss fuq ftehim bejn il-partijiet, it-tielet nett, ma tippregudikax l-evalwazzjoni, mill-qorti nazzjonali adita mill-proċedura ta' sekwestru ipotekarju ta' dan il-kuntratt, tan-natura ingusta tal-klawżola dwar l-iskadenza antiċipata u, ir-raba' nett, ma tostakolax li l-qorti tiskarta l-imsemmija klawżola jekk hija tikkonkludi li hija ta' natura ingusta, fis-sens tal-Artikolu 3(1) ta' din id-direttiva⁴⁸.

44 — Waqt is-seduta l-Kummissjoni spjegat li din id-dispożizzjoni tippermetti lil min isellef jirkupra d-dejn kollu dovut bhala kapital u interessi fil-kuntest ta' proċedura sommarja bħal proċedura ta' sekwestru ipotekarju.

45 — B'mod partikolari fil-każ ta' nuqqas ta' hlas ta' pagament mensili wiehed.

46 — Ara, għall-kuntrarju, is-sentenza Barclays Bank (C-280/13, EU:C:2014:279, punt 42).

47 — Ara, f'dan is-sens, id-digriet Banco Bilbao Vizcaya Argentaria (C-602/13, EU:C:2015:397, punt 45).

48 — Ara, f'dan is-sens, *ibidem* (punt 46).

82. Fit-tieni lok, għal dak li jirrigwarda l-kwistjoni dwar jekk in-nuqqas ta' applikazzjoni, mal-ewwel nuqqas ta' hlas, mill-entità bankarja ta' klawżola li l-qorti nazzjonali kkonstatat in-natura ingusta tagħha jirrendix mhux neċessarju l-istharrig ġudizzjarju ta' din il-klawżola, il-qorti tar-rinviju tikkunsidra li l-klawżola 6a tal-kuntratt ta' self inkwistjoni fil-kawża prinċipali, li tipprovdi l-iskadenza antiċipata tas-self ipotekarju f'każ ta' dewmien tal-hlas lura, tikkostitwixxi klawżola ingusta.

83. Din il-qorti tibbaża ruħha fuq il-fatt li din il-klawżola kuntrattwali tippermetti lill-entità bankarja li timplemeta kuntest ta' żbilanċ sinjifikattiv għad-detriment tal-konsumatur, peress li hija tipprovdi li l-entità bankarja tista' tirrikjedi l-hlas lura immedjat tal-kapital, tal-interessi u tal-ispejjeż diversi, b'mod partikolari, f'każ ta' nuqqas ta' hlas fid-data miftiehma tal-ammont kollu dovut bħala ammont prinċipali, interessi jew antiċipi. Il-qorti tar-rinviju tenfasizza, f'dan ir-rigward, li l-entità bankarja għandha 564 okkażjoni sabiex tagħti bidu għal effetti legali inkompatibbli mar-rekwiziti ta' *bona fide*. Fi kliem ieħor, din il-klawżola tippermetti lill-bank mhux biss li jirkupra d-dejn kollu dovut filwaqt li jimponi diversi spejjeż, iżda wkoll li jibda proċedura ġudizzjarja straordinarja u sommarja li tillimita r-rimedji ġudizzjarji.

84. Kif diġà tfakkar fil-punt 44 ta' dawn il-konklużjonijiet, nosserva li s-sistema ta' protezzjoni implementata mid-Direttiva 93/13 hija bbażata fuq l-idea li l-konsumatur jinsab f'sitwazzjoni ta' inferjorità meta mqabbel mal-bejjiiegħ jew mal-fornitur fir-rigward kemm tas-setgħa ta' negozjar kif ukoll tal-livell ta' informazzjoni⁴⁹. Għalhekk, u sabiex ikun żgurat l-effett dissważiv tal-Artikolu 7 tad-Direttiva 93/13, il-prerogattivi tal-qorti nazzjonali li tikkonstata l-preżenza ta' klawżola abbużiva, fis-sens tal-Artikolu 3(1) ta' din id-direttiva, ma jistgħux jiddependu fuq l-applikazzjoni jew le ta' din il-klawżola fil-fatti⁵⁰.

85. F'dan il-każ, il-fatt li l-entità bankarja bdiet il-proċedura ta' sekwestru ipotekarju wara n-nuqqas ta' hlas ta' seba' pagamenti mensili konsekuttivi huwa element fattwali li ma għandux jittiehed inkunsiderazzjoni waqt l-evalwazzjoni ta' klawżola kuntrattwali intiża, fir-realtà, sabiex tippermetti lill-entità bankarja tipproċedi bis-sekwestru ipotekarju f'każ ta' nuqqas ta' hlas ta' pagament mensili wiehed. F'dan ir-rigward, ninnota li fil-qasam tal-protezzjoni tal-konsumatur, aġir raġonevoli f'kuntest kuntrattwali ingust ma jistax jibdel in-natura ingusta ta' klawżola.

86. Barra minn hekk, minn ġurisprudenza stabbilita jirriżulta li l-Artikolu 6(1) tad-Direttiva 93/13 ma jistax jinftiehem fis-sens li jippermetti lill-qorti nazzjonali, fil-każ fejn din tikkonstata l-eżistenza ta' klawżola ingusta f'kuntratt konkluz bejn bejjiiegħ jew fornitur u konsumatur, li tirrevedi l-kontenut tal-imsemmija klawżola minflok semplicement ma tapplikahix fil-konfronti tal-konsumatur⁵¹. Din il-possibbiltà ma kinitx aċċettata mill-Qorti tal-Ġustizzja hlief f'każ ta' annullament tal-kuntratt kollu, sabiex tevita li l-konsumatur jista' jkun espost għal konsegwenzi li partikolarment jikkawżaw preġudizzju⁵², li ma huwiex il-każ fil-kawża prinċipali, peress li l-klawżola kkontestata hija aċċessorja u separabbli mill-bqija tal-kuntratt ta' self.

87. Konsegwentement, jiena tal-opinjoni li d-Direttiva 93/13 għandha tkun interpretata fis-sens li dispożizzjoni nazzjonali dwar l-iskadenza antiċipata bħal dik inkwistjoni fil-kawża prinċipali ma tostakolax l-obbligu tal-qorti nazzjonali li tiddikjara klawżola nulla u bla effett, wara li tikkonstata n-natura ingusta tagħha, anki jekk min isellef, fil-prattika, josserva l-kundizzjonijiet previsti minn dispożizzjoni nazzjonali.

49 — Ara, b'mod partikolari, is-sentenza Barclays Bank (C-280/13, EU:C:2014:279, punt 32).

50 — Ara, f'dan is-sens, id-digriet Banco Bilbao Vizcaya Argentaria (C-602/13, EU:C:2015:397, punt 50).

51 — Sentenza Banco Español de Crédito (C-618/10, EU:C:2012:349, punt 71).

52 — Sentenza Kásler u Káslerné Rábai (C-26/13, EU:C:2014:282, punt 83).

V – Konkluzjoni

88. Fid-dawl tal-kunsiderazzjonijiet preċedenti, nipproponi li l-Qorti tal-Ġustizzja tirrispondi għad-domandi preliminari magħmula mill-Juzgado de Primera Instancia n° 2 de Santander (qorti tal-ewwel istanza Nru 2 ta' Santander) bil-mod segwenti:

1) Il-protezzjoni mogħtija lill-konsumaturi mill-Artikoli 6 u 7 tad-Direttiva tal-Kunsill 93/13/KEE, tal-5 ta' April 1993, dwar klawżoli ingusti f'kuntratti mal-konsumaturi, timplika li l-eżistenza ta' sħarriġ *ex officio* fil-bidu fuq klawżola kuntrattwali waħda jew iktar ma tistax tillimita l-obbligu tal-qorti nazzjonali li teżamina n-natura ingusta tal-klawżoli l-oħra tal-kuntratt fi stadju sussegwenti tal-proċedura.

2) Fil-kuntest tal-eżami tan-natura possibbilment ingusta ta' klawżola dwar l-iskadenza antiċipata, bħal dik stipulata fil-kuntratt inkwistjoni fil-kawża prinċipali, hija l-qorti nazzjonali li għandha tivverifika, l-ewwel nett, jekk l-użu ta' din il-klawżola jiddependix min-nuqqas ta' eżekuzzjoni mill-konsumatur ta' obbligu essenzjali tal-kuntratt, it-tieni nett, jekk dan in-nuqqas ta' eżekuzzjoni huwiex suffiċjentement gravi meta mqabbel mat-tul u l-ammont tas-self, it-tielet nett, jekk hijiex deroga mir-regoli supplimentari nazzjonali applikabbli fil-qasam u, ir-raba' nett, jekk id-dritt nazzjonali jipprovdi mezzi adegwati u effiċjenti li jippermettu lill-konsumatur jirrimedja l-effetti ta' tali klawżola.

3) L-Artikolu 4 tad-Direttiva 93/13 għandu jiġi interpretat fis-sens li hija l-qorti nazzjonali li għandha, waqt l-eżami tal-klawżoli kuntrattwali, tiegħu inkunsiderazzjoni r-relazzjoni tal-kwalità/prezz tal-provvista jew tas-servizz li tirriżulta mill-kuntratt ta' self kollu, il-limiti tal-prezzijiet imposti mil-legiżlazzjoni nazzjonali, iċ-ċirkustanzi futuri faċilment prevedibbli u dawk diġà preżenti iżda magħrufa biss minn parti waħda fil-mument tal-konkluzjoni tal-kuntratt, kif ukoll iċ-ċirkustanzi ta' wara din il-konkluzjoni, sakemm ir-riferiment għal tali ċirkustanzi futuri jirriżulta mill-eżami tal-legiżlazzjoni nazzjonali fil-mument tal-konkluzjoni tal-kuntratt.

4) Id-Direttiva 93/13 għandha tiġi interpretata fis-sens li:

- minn naħa waħda, hija ma tipprekludix dispożizzjoni nazzjonali dwar l-iskadenza antiċipata fil-kuntest ta' kuntratt ta' self ipotekarju, bħal dik inkwistjoni fil-kawża inkwistjoni, peress li, l-ewwel nett, din id-dispożizzjoni la hija ta' natura mandatorja u lanqas supplimentari, it-tieni nett, l-applikazzjoni tagħha tiddependi biss fuq ftehim bejn il-partijiet, it-tielet nett, ma tippregudikax l-evalwazzjoni, mill-qorti nazzjonali adita mill-proċedura ta' sekwestru ipotekarju ta' dan il-kuntratt, tan-natura ingusta tal-klawżola dwar l-iskadenza antiċipata u, ir-raba' nett, ma tostakolax li l-qorti tiskarta l-imsemmija klawżola jekk hija tikkonkludi li hija ta' natura ingusta fis-sens tal-Artikolu 3(1) ta' din id-direttiva, u
- min-naħa l-oħra, din l-istess dispożizzjoni ma tostakolax l-obbligu tal-qorti nazzjonali li tiddikjara klawżola nulla u bla effett, wara li tikkonstata n-natura ingusta tagħha, anki jekk min isellef, fil-prattika, josserva l-kundizzjonijiet previsti minn dispożizzjoni nazzjonali.